

*O Banda Sant' Andrija
Ahna miegħek Magħqudin
il-banda li għid ismek
Ahna bik kbirin.*



75 Sena Ilu Meta Nqalbet il-Folja – 10 ta' Mejju 1942

Kitba ta' Richard J. Caruana

Ir-rebħa tal-battalja tal-ajru ta' Malta, minbarra li assigurat is-soppravvivenza tal-poplu Malti, għenet ukoll biex tintrebaħ il-gwerra fuq fronti oħrajn, partikolarment dak fl-Afrika ta' Fuq u, aktar tard, bl-invażjoni tal-kontinent Ewropew li bdiet minn Sqallija. Dawn iż-żewġ fatturi importanti seħhew bl-isforz li sar minn skwadri tar-RAF u tal-FAA, u l-allegjati tagħhom, li kienu jtiru minn Malta u tal-qlubija u determinazzjoni tal-Poplu Malti.

L-akbar żvolta fil-battalja qalila li kienet għaddejja fl-ewwel hames xhur tal-1942 bdiet bil-wasla f'Malta tal-ewwel *Supermarine Spitfires* fis-7 ta' Marzu 1942. Din il-wasla qanqlet reazzjoni vjolenta minn-naħa tal-għadu. *Operation Spotter* wasslet 15-il *Spitfire Mk.V* minn fuq *HMS Eagle*, li bl-għajjnuna ta' tankijiet tal-petrol imwahnin fuq barra setgħu jittajru għal distanza itwal mis-soltu. Il-forzi tal-għadu indunaw bil-wasla tagħhom, u 44 *Messerschmitt* minn JG53 ipplanaw li jaħbtu għalihom hekk kif ikunu għodhom waslu l-art. Il-*Hurricanes* mill-iskwadri bbażati Malta - Nru 126, 185 u 249 - għamlu hilitom kollha biex jagħtu protezzjoni lil

dawn l-arjuplani tant mixtieqa u mistennija, sakemm kollha niżlu b'wiċċ il-gid.

Fil-21 u fid-29 ta' Marzu, *HMS Eagle* tajjret 16-il *Spitfire* ieħor, numru żgħir wisq biex ilaħħaq mat-telf li kienu qed isorfru l-forzi tal-ajru fil-gżira Maltija. Biżżejjed wiehed jgħid li meta waslet din it-tieni kunsinna, mill-15 li kienu waslu fis-7 ta' Marzu wiehed biss kien għadu f'kundizzjoni operattiva.

Fl-20 ta' Marzu, konvoj importanti telaq minn Lixandra għal Malta li kien jinkludi il-vapuri tal-merkanzija *Talbot*, *Pampas*, *Clan Campbell* u *Breconshire*. Dawn l-erba' sfaw attackati kontinwament mill-ajru matul triqthom; *Clan Campbell* gie mgħarraq 20 mil 'il bogħod minn Malta, waqt li *Talbot* u *Pampas* baqgħu jiġu bbumbardjati anki wara li dahlu fil-Port il-Kbir fit-23 ta' Marzu. *Talbot* intlaqat diversi drabi fil-waqt li *Pampas* ha n-nar fis-26 tax-xahar. Il-*Breconshire* inqaleb fuq ġenbu f'Marsaxlokk wara li kienet tniżżlet biss parti mit-tagħbija ta' fuqu.

Id-determinazzjoni tal-għadu kienet ċara, u n-numru żgħir ta' *Spitfires* ma setax ilaħħaq mal-forzi massiċi li kuljum kienu

qed jattakkaw lil Gżiritna. Tant hu hekk, li lejn l-aħħar ta' Marzu l-ajruplani tal-bumbardament li kien hawn f'pajjiżna, kif ukoll il-bastimenti navali, kellhom iħallu Malta. Bit-tluq tagħhom, Rommel seta' jiġi fornut mingħajr xkiel għax waqfu l-attakki minn Malta fuq il-linji ta' rifornimenti min-Nofsinhar tal-Italja għall-Afrika ta' Fuq.

Fl-istess waqt, l-ajruplani tal-*Luftwaffe* qajla setgħu jsibu x'jibumbardjaw fuq Malta li ma kienx diġà mfarrak. Matul April biss, il-Ġermaniżi kienu wettqu 5,807 titjira operattiva mill-ajruplani tal-ġlied, 5,667 titjira minnhom kienu tal-bumbardament u 345 titjira oħra ta' tkixxif. B'kollox intefgħu fuq Malta 6,577,231 kilo ta' bombi. Minn dan it-total, Ta' Qali qala' 841 tunnellata, Ħal Far 750, u Ħal Luqa 804; fuq Kalafrana niżlu 196 tunnelata waqt li z-zona tal-port qalet mhux inqas minn 3,156 tunnellata bombi. F'dawk it-30 ġurnata, kien hemm 282 hbit mill-ajru.

Il-ħsarat, speċjalment f'wirt arkitettoniku, kien wieħed kbir u ta' qsim il-qalb. Waqgħu għal kollox żewġ bereg ta' żmien il-Kavallieri tal-Ordni ta' San Ġwann, il-Palazz iġġarrfet parti kbira minn fuq in-naħa ta' Pjazza Reġina, waqgħu numru kbir ta' knejjes kemm fil-Belt u fil-Kottonera, iġġarraf it-Teatru Rjal fis-7 ta' April, garrbu ħsarat konsiderevoli l-Mużew tal-Arkeoloġija u s-Suq tal-Belt. Intlaqtet ukoll l-istamperija tat-Times fil-31 ta' Marzu; minkejja dan, il-gazzetta baqgħet toħroġ kuljum anki meta parti sostanzjali mill-istamperija kienet meqruđa.

Kien hemm ħsarat fi bnadi oħra: sitt imtiehen essenzjali għall-produzzjoni tad-dqiq garrbu ħsarat u kellhom jieqfu, b'konsegwenza li s-sitwazzjoni ta' skarsezza tal-ikel iġġarrat. Is-servizz tal-elettriku kien maqtuġh għal 72 siegħa u d-distribuzzjoni tal-gass sofriet ħsarat ukoll.¹ Fit-13 ta' April ġie attakkat l-isptar tal-Imtarfa u l-ħbit tat-23 tax-xahar kważi qered għal kollox

l-isptar ta' *St Andrews*. Tliet ijiem wara kien imiss lill-isptar *King George V* fil-Furjana.


Telf aktar traġiku kienet il-ħajja ta' numru dejjem jikber ta' pajżana, minbarra dawk militari li taw ħajjithom fil-qadi ta' dmirijiethom. Ix-xeltrijiet ma kienux jiggarrantixxu lquh mill-bombi; fil-21 ta' Marzu żewġt irġiel tilfu ħajjithom meta bomba splodiet fil-bokka ta' xelter fi Triq Gafà, il-Mosta. Fl-24 tal-istess xahar bomba laqtet xelter privat fi Triq ir-Rinella, l-Kalkara, fejn mietu sitta min-nies meta nfaqa' pajp tal-gass. Dakinhar ukoll, intlaqat xelter viċin in-NAAFI f'Ħal Far fejn mietu it-28 persuna li kien hemm fih. L-akbar traġedja ta' dawk iż-żminijiet koroh grāt f'Ħal Luqa fid-9 ta' April, waqt hbit tremend fuq l-ajruport viċin ir-raħal. Bomba waqgħet viċin ix-xelter fi Triq il-Papa Innoċenz fejn 30 ruħ kienu qed jistkennew. Din faqgħet ġibjun taħt l-art għal gox-xelter. Xi rġiel laħqu ġrew 'il barra, u magħhom salvaw xi tfal, iżda 23 ruħ baqgħu maqbuda, u tilfu ħajjithom hemm ġew. Il-Gvernatur, General Dobbie, tela' jżur il-post tat-traġedja u ġie nformat li nstabu biss 16-il kadavru, li l-biċċa l-kbira minnhom lanqas kienu jintgħarfu.

Kien f'dan it-tifrik u mwiet li Malta rċeviet l-aħbar li r-Re Ġorġ VI kien irregala l-*George Cross* lill-poplu Malti, eżattament b'ċitazzjoni tal-15 ta' April 1942 li kienet tgħid hekk:

*"Biex tonora lill-poplu qalbieni tagħha, jiena nagħti l-George Cross lill-Gżira Fortizza ta' Malta bħala xhieda tal-eroiżmu u d-devozzjoni li għad jibqgħu jissemmew fl-istorja."*²

It-Tingiza taż-Żunżana


Ajruplani tat-tkixxif tagħna bdew iġibu minn fuq Sqallija ritratti li kienu juru biċċar il-preparamenti li kienu għaddejjin għall-invażjoni ta' Malta. L-Allejati kienu determinati li din l-invażjoni ma sseħx, u sar



Fis-7 ta' Marzu 1942 ittajar l-ewwel grupp ta' *Supermarine Spitfires* lejn Malta minn fuq HMS *Eagle* u HMS *Argus* (*Operation Spotter*). F'dan ir-ritratt jidher BP890 jinqata' minn fuq il-gverta ta' HMS *Eagle* biex jibda titjira ta' aktar minn 200 mil lejn Malta



Il-George Cross, li nghata mir-Re Ġorġ VI lill-poplu Malti fil-15 ta' April, 1942.



Spitfire jibda r-rankatura tiegħu biex jitla' minn fuq il-gverta ta' USS *Wasp* fl-20 ta' April 1942. Il-bastiment Amerikan intuża minhabba li HMS *Eagle* kienet qed tisewwiela hsara fit-tmun.



L-10 ta' Mejju hija d-data meta l-Battalja ta' Malta daret favur id-difiża tal-Gżiritna. Ajruplani Germaniżi mfarrkin kienu jidhru kull fejn thares dakinhar, fit-triqat, fl-għelieqi u fuq bini mwaqqa'. Minbarra l-ġlied fl-ajru minn Spitfires tal-Iskwadri Nru 185, 249 u 126, numru ta' ajruplani oħra tal-ghadu twaqqghu ukoll mill-kanuni tal-art.

sforz qawwi biex jintbghatu aktar *Spitfires* lejn Malta. *HMS Eagle* kellha xi ħsarat u ma setgħetx tintuza'; Churchill dar fuq l-Amerika u talab direttament lill-President Roosevelt għall-użu tal-*USS Wasp*, li setgħet iġġorr ħafna aktar ajruplani. Fl-20 ta' April, 47 *Spitfire* telqu minn fuqha fuq titjira ta' 660 mil lejn Malta.³

L-arjuplani kollha, ħlief wieħed, niżlu b'wiċċ il-ġid, iżda sabu jistennihom attack aħrax. Billi l-Ġermaniżi kienu ndunaw b'dak li kien qed isehh, stennew biex jaqdbu l-arjuplani Ingliżi fil-ħin l-aktar delikat, hekk kif ikunu għadhom kif niżlu, xotti mill-*petrol* u mingħajr munizzjon fil-kanuni.⁴ Tnax-il *Spitfire* spiċċaw imfarrka, u b'riżultat tal-ġlied qalil tal-ġranet ta' wara, minn dik il-kunsinna ħelsuha biss tliet ajruplani. Jidher li l-piloti li kienu ntbghatu magħhom jew ma kellhom l-ebda esperjenza ta' ġlied jew jekk kellhom, din kienet limitata ħafna. Il-kap kmandant tar-RAF f'Malta baġhat messaġġ iebes lill-Ministeru tal-Ajru fl-Ingilterra fejn għamilha ċara li Malta ma kienetx post għall-prinċipjanti.

Churchill reġa' talab għall-użu tal-*Wasp* biex tintbghat kunsinna oħra.⁵ Fid-9 ta' Mejju, il-*USS Wasp* u l-*HMS Eagle* flimkien tajjru lejn Malta 64 *Spitfire*. F'messaġġ lil Roosevelt, Churchill qallu: "Minn qal li żunżana ma tistax tniġgeż darbtejn?"⁶ Il-lezzjoni qarsa tal-20 ta' April ma kienetx għal xejn u saru preparamenti meħtieġa. Kull bniedem fis-servizz gie avżat minn jumejn qabel dwar il-wasla, tneħhew ir-restrizzjonijiet kollha fuq l-ammont ta' munizzjon li setgħu jużaw il-kanuni mill-art. Hekk kif bdew deħlin (mqassma fuq it-tliet ajruporti prinċipali), kull ajruplan ingħata l-*petrol* u balal għall-kanuni, u pilot lokali ħa post dak li wasslu. Kien ikkalkulat li kull *Spitfire* kellu jkun lest f'tletin minuta. *Wing Commander E.J. Gracie*, li mexxa grupp ta' *Spitfires* dakinhar, wara sqarr l-iskantament tiegħu kif kien hemm ajruplani li reġgħu

kienu fl-ajru wara biss disa' minuti! Ta' min isemmi li ħafna mix-xogħol ta' riforniment kien isir minn Maltin.

L-10 ta' Mejju 1942 - Ġurnata Għorjuża

L-arjuplani li kienu waslu f'*Operation Bowers* ma kienu jiswew xejn li kieku ma waslux ukoll inġiniera, materjal u munizzjon għalihom. Għalhekk, l-għada fis-5.25 ta' filgħodu dahlet fil-Port il-Kbir *HMS Welshman* minn Ġibiltà; imnexxielha taħrab l-attakki ħorox tal-għadu għax giet mibdula biex tidher qisha *cruiser* Franciża. Fuqha kellha 100 mekkanik, makni għall-arjuplani, *fuel*, balal u anki proviżjon ta' ikel. Għoxrin minuta wara li dahlet beda l-attakk tal-għadu bil-mira li jgħarraqha b'kull ma kellha fuqha.

Kien veru miraklu li taht nar li jkexkex, Maltin u suldati Ingliżi rnexxielhom iħottu kollox sa' nofsinhar. L-arjuplani Ġermaniżi ntlagħgu ma' tliet sorpriżi: baraxx ta' nar qawwi mill-kanuni tal-art, numru mdaqqs ta' *Spitfires*, u kisja ta' duħħan⁷ illi għatta ż-żona tal-port. L-aħrax ħbit kien dak tal-10.56 meta 20 Ju 87 Stuka, 10 Ju 88 u skorta kbira ta' *Messerschmitt Bf 109* li kellhom fil-mira 'l *Welshman*, ġew interċettati minn 37 *Spitfire* u 13-il *Hurricane*. Kull fejn wiehed iħares 'l fuq, kien jara ajruplani jġgħru wara xulxin, b'dawk Ingliżi ma jiddejjqu xejn jgħaddu minn nofs il-baraxx tal-kanuni Maltin stess biex jissieltu mal-Ġermaniżi.

F'dik il-ġurnata, li dahlet fl-istorja bħala *The Glorious 10th of May*, intemmet darba għal dejjem is-supremazija li l-għadu kien ilu jgawdi għal xhur shaħ fuq Malta. Minn 125 titjira operattiva li r-RAF għamlet dakinhar, 110 minnhom tajjruhom l-*Spitfires*. It-telf għall-għadu kien jinkludi 22 ajruplan imġarrfa, 20 oħra li probabbilment twaqqgħu ukoll,⁸ waqt 21-il ajruplan ieħor ġarrbu ħsarat konsiderevoli. Tmien ajruplani tal-għadu twaqqgħu mill-

H.M. KING GEORGE VI
AWARDED TO MALTA
The "GEORGE CROSS"
ON APRIL 24, 1942
FOR BRAVE AND
VALIANT DEEDS

TIMES OF MALTA



No. 2,094 PRICE 2d. MONDAY, MAY 11, 1942

BATTLE OF MALTA : AXIS HEAVY LOSSES 'SPITFIRES' SLAUGHTER 'STUKAS' BRILLIANT TEAM WORK OF A.A. GUNNERS AND R.A.F.

63 Enemy Aircraft Destroyed Or Damaged Over Malta Yesterday

THE total number of enemy losses over Malta today (Sunday) is: Destroyed 22 — probably destroyed 20 — damaged 21

The specification of these is as follows:

| DESTROYED | Probably Destroyed | Damaged |
|-----------------------------------|--------------------------|---------------------------|
| R.A.F. — 12 bombers 4 fighters | 11 bombers 9 fighters | 11 bombers 10 fighters |

ANTI-AIRCRAFT ARTILLERY — 5 bombers 1 fighter (Several more enemy aircraft were damaged by Anti-Aircraft Artillery that were probably later destroyed by our fighters).

The last two days have seen a climax episode in the Battle of Malta. After two days of the fiercest aerial combat that has ever taken place over the island the Luftwaffe, with its Italian backers, has taken the most terrible beating that

EASTERN FRONT Strong Russian Attacks

LONDON, May 10. — Strong Russian attacks, supported by tanks and artillery, on the northern front of the Leningrad region today achieved the greatest breakthrough since the German attack there was repulsed by a High Command strategy which over the German lines. The breakthrough occurred southeast of Lake Ladoga when several Russian artillery regiments, supported by 60 tanks, broke through the German lines held by a German infantry division. The report admits that "individual tanks broke through."

Fighting on the Kalinin Front is reported in a supplement to Sunday's Soviet communication. Here, in two days, the Ger-

FAR EAST Chinese Successes

CHUNGKING, May 10. — Japanese troops in the south-west of Yunnan are suffering heavy casualties with the Chinese inflicting the first wound since they took the offensive. "These troops are being cut off and the loss reported that British forces of the Chinese army are about to be re-organized in a new anti-aircraft unit in London by Britain. The plan includes steps to meet the British force in a new branch of the army in new order."

MIDDLE EAST FRONT

CAIRO, May 10. — The Middle East commander today (Sunday) says: "Some small enemy operations including tanks and artillery movements are being expected by our best forces."

Nothing was known in London on Sunday of the claim that the Axis general

Il-faccata tat-Times of Malta, 11 ta' Mejju, b'rapport tar-rebha li d-difensuri kienu wettqu l-gurnata ta' qabel.

gunners Maltin li dakinhar urew hila u qlubija straordinarja.

Il-folja nqalbet, u minn dakinhar Malta marret fuq l-attakk. Imma, kif soltu nghidu, dik storja ohra.

Nota

Richard J. Caruana huwa l-awtur tal-kotba *Victory in the Air, Modelaid International Publications* (1996) u *L-Istorja tal-Avjazzjoni f'Malta, PIN Publications* (2002).

Referenzi

- 1 Din kienet sistema maghrufa bhala *Town Gas*, fejn il-gass kien jiggi distribwit fiz-zoni tal-Belt, Tas-Sliema, ecc permezz ta' pajpijiet taht l-art, bhall-ilma. Is-sopensjoni kienet imhabba li waqt rejd inqerdu 180,000 piet kubu ta' gass
- 2 Test originali: "To honour her brave people, I

award the George Cross to the Island Fortress of Malta to bear witness to a heroism and devotion that will long be famous in history"

- 3 *Operation Calendar*; Richard J. Caruana ghamel tahdita fuq din l-operazzjoni, u dik ta' warajha (*Operation Bowery*) fil-Muzew Marittimu, l-Birgu, fis-27 ta' April, 1998 f'konferenza organizzata mill-Ambaxxata Amerikana f'Malta; test mhux ip-publikat
- 4 Il-balal kienu jitnehhew mill-kanuni waqt titjiriet twal bhal dawn biex jitnaqqas il-piz
- 5 *Operation Bowery*
- 6 Test originali: "Who said a wasp couldn't sting twice?"
- 7 Dan il-metodu, li bl-Ingiliz jghidulu *smoke screen*, kien l-ewwel darba li ntuza' fuq l-art f'Malta
- 8 Is-sistema tar-RAF kienet li biex ajruplan ta' l-ghadu jiggi meqjus imwaqqa' kien irid ikun hemm xhieda ta' mill-anqas zewg pilots, jew jinasbu l-fdalijiet tieghu. Ghalhekk, fejn kien ikun hemm hjiel serju li twaqqa' ajruplan izda ma jintlahqux il-kwalifiki msemmija, dan kien jitnizzel bhala probable.